

Býurokrat diýýäniň näme?

Category: Ertekiler, Hekaýalar, Kitapcy, Satiriki hekaýalar

написано kitapcy | 23 января, 2025

Býurokrat diýýäniň näme? BÝUROKRAT DIÝÝÄNIŇ NÄME? /
Telegepleşige wariasiýa



– Salam, mähriban körpeler! Biz geçen gepleşiklerimiziň birinde multfilm görkezip bilmänligimiz üçin, size erteki aýdyp beripdik. Ýadyňyza düşýärmä, özem Döwli, Aždarhalydy. Ana, şonda olar ýaly ýyrtyjy haýwanlaryň indi biziň aramyzda ýoklugyny-da aýdypdyk. Ýöne olaryň deregine bolsa iki-ýeke ýakasy gaýyşly býurokratlaryň bardygyny ýañzydypdyk. Döwlere garanyňda, olaryň has eýmençdigini hem duýdurypdyk.

Ine, biziň şol gepleşigimize sizden, ýagny, körpeje dostlarymyzdan köp sanly hatlar gelip gowuşdy. Olaryň käbiri bilen häzir sizi tanyşdyrmakçy.

... "Aman daýy, salam! Siziň araky aýdan ertekileriňizden soň men arkaýyn uklap bilemok. Tisginip-tisginip oýanýan. Düýşüme býurokrat girýär. Aslynda býurokrat diýilýän nähili haýwan? Ol nirelerde ýaşaýar? mümkin bolsa, şo barada gürrüň beräýseňiz. Salam bilen, Annaş".

Haý, garagol diýsänim. Gör-ä diýýän zadyny. Býurokrat näme haýwandyr öýdýäňmi?! Bu barada azajyk soňra gürrüň bererin. Gowusy, men sizi ýene bir hat bilen tanyş edeyin. Bu elimdäki hat bize respublikamyzyň günbatar raýonlaryndan gelip gowuşdy.

Diňläň, okap bereýin.

"Aman daýy, biz körpeler, özümüz üçin berilýän gepleşikleri sypdyrman görýäris. Olardan lezzet alýarys. Ýöne araky aýdyp beren ertekiňiziň ahyrynda býurokrat barada-da bir zat aýtdyňyz welin, oňa men-ä oňly düşünmedim. Umuman, býurokrat näme? Ol adammy ýa-da haýwan?! Ine, şo barada gürrüň beräýseňiz. Salam bilen, Jumagül".

– Be, be, býurokrat bilen çagalaryň köpüsi gyzyklanypdyrlar-ay. Ynha, ýene-de bir hat.

"Aman daýy, eger mümkin bolsa býurokrat hakynda bir multfilmjik görkezäýseňiz. Salam bilen, Bahar, Sülgün Hoşgeldiýewalar".

Şular ýaly hatlar ýene-de kân. Olaruň hemmesini okap siziň wagtyňyzy alyp oturmaýyn. Gowusy, siziň köpiňizi gyzyklandyran zat hakynda, ýagny býurokrat hakynda gürrüň bereýin.

Býurokrat ol Afrikanyň jeňňelliklerindäki wagşy haýwan däl. Ýok, olaram özümüz ýaly iki aýakly adam. Daş sypaty boýunça kimiň býurokratdygyny ýa-da dældigini kesgitlemegem kyn. Hiç kim, hatda býurokatlaryň býurokraty hem özüne men býurokrat diýenok. Şonuň üçib hem ýurdumyz boýunça näçe býurokratyň bardygyny, 1913-nji ýyl bilen deňeşdireniňde olaryň sanynyň köpelendigini ýa-da azalandygyny bilmegem çetin.

Häzir meniň size bir zat hakynda gürrüň beresim gelýär. Eger ýadyňyzda bolsa, Towşanjygyň multfilm almak üçin gidip, eglenendigini oň aýdypdym. Ol wagtynda film getirmän, bizi siziň oňuňizde ýüňsakgal edipdi. Onun sebäbi soň anyklanyldy. Towşan gelip, başyndan geçirenlerini gürrüň berip, boýur-boýur aglady. Men-ä walla, dözmedimem.

Ol şol gidişine hiç ýerde eglenmän göni kinofilmleriň saklanýan ýerine barypdyr. Ol ýerdenem işi bitmänsoň, ýolbaşçylary gözläp ugrapdyr. Eşegiň kabulhanasynda oturan Tilji ony güler ýüz bilen garşy alypdyr.

– Hoş geldiň, sapa geldiň, Towşan dost!

– Men Eşek yaşulynyň ýanyna bir haýyş bilen geldim.

– Wah, baş üstüne welin, arman bu gün onuň kabul edýän günü däl – diýip, Tilki mekirlilik bilen Towşanyň pökgerip duran jübüsine seredipdir.

Hiç zada düşünmedik Towşan özüniň sadalygy bilen ýalbarypdyr.

– Men Eşek başlygyň işiniň başyndan agdykdygyny bilýän. Oňa azar bermejek bolup, oňürti kinofilmleriň saklanýan ýerine-de bardym. Hatyň çüňkünde şonuň goly gerek diýdiler. Rehimiňiz

gelsin, çagalar multfilme göz dikip garaşyp otyrlar. Belki, Eşek meni kabul eder, hä?!

Tilki ähli meseläň çözgüdi özüne bagly ýaly, hondan bärsi bolup gürläpdir.

– Eşek aganyň rehimine mätäç diňe çagalar däl, oňa başga-da garaşýan kän. Onsoňam, onyň bar işi sizi kabul edip oturmak däl. Ol häzir işgärler bilen iş wagtynu rejeli peýdalanmak hakynda ýygnak geçirýär. Düşnüklimi? Düşnükli bolsa şu ýerik geç-de, Eşegiň adyna onuň kabul etmegini sorap arza ýaz. Ýygnak gutarandan soň haýyş edip göreris. Bu zatlaram, dogrusy, köne tanşym bolanyň üçin dözmän edýän, ýogsam dagy "hany, şu ýerden ýeňsäni el ýaly et diýibem bilýän.

Towşan görkezilen ýere geçipdir-de, Eşegiň adyna arza ýazypdyr. Ol kabulhanada diýseň, köp garaşmaly bolupdyr. Olaryň ýygnagy gutarar ýerde gutarmandyr. Towşanyň erjelligi ony ahyryn Eşegiň huzuryna eltipdir.

Başlyk göwünli-göwünsiz Towşanyň salamyny alypdyr. Temegini dik ýokaryk tutup, Towşanyň getiren kagyzyňa göwniýetmezçilik bilen göz gezdiripdir. Ol ýeňsesi bilen gürläpdir.

– Bular ýaly sowatsyz ýazylan kagyzy biz kabul edemizok...

– Biz öňlerem şular ýaly hat bilen gelyärdik ahyryn, Eşek aga – diýip, Towşan boýurganypdyr.

Eşegiň girre gahary gelipdir. Gara äýnegini gözüne ildiripdir-de, Towşanyň üstüne heňkiripdir.

– Sen ýumruk ýaly bolup maňa zat öwretjek bolma. Öňki zatlardan indi oba göçdi. Nähili ýazmalydygyny bilmeýän bolsaň 1940-njy ýylyň 15-nji maýynda çykan 1487/25 nomerli görkezmä serediň. Özüňem biderek zatlar üçi meniň wagtymy alyp oturmad-da, me kagyzyňy al-da, göteril – diýip, Eşek elindäki kagyzy gahar bilen zyňyp goýberipdir. Towşan görgüli bialaç yzyna gaýtmaly bolupdyr.

Ine, körpe dostlar, meniň "mus-musunyň" mustapasyna indi düşündiňizmi?! Görşüňiz ýaly, şu ýerde Eşek özüniň hakyky eşekligini edipdir. Ol baryp ýatan býurokrat eken. Biziň aramyzda-da aňsatlyk bilen düzeläýjek işi bulaşdyryp, süýrenjeňlik döredýän býurokratlar gyt däl. Olardan ägä boluň! Indi bolsa heniz hiç ýerde görkezilmedik býurokratlar hakyndaky täze multfilme hemmämiz bilelikde tomaşa edeliň. Satiriki hekaýalar